



ОПШТИНА ВЕЛЕС
MUNICIPALITY OF VELES

Република Северна Македонија
Општина Велес
Број: 26-4823/3
30.10.2025 година
Велес

Врз основа на член 20 став 1 и став 2 и член 25 од Законот за слободен пристап до информации од јавен карактер („Службен весник на Република Македонија“ бр.101/19) а во врска со член 88 од Законот за општа управна постапка (Сл.весник на РМ бр.124/15), имателот на информации Општина Велес, постапувајќи по барањето за слободен пристап до информации од јавен карактер бр.26-4823/1 од 14.10.2025 година, поднесено од

врз основа на спроведен тест за штетност бр.26-4823/2 од 28.10.2025 година, го донесе следното:

РЕШЕНИЕ

I. Барањето за слободен пристап до информации од јавен карактер со бр.26-4823/2 од 28.10.2025 година, поднесено од

со кое од Општина Велес се бараат информации од јавен карактер и тоа:

-дали е поднесено барање за утврдување на правен статус на бесправен објект евидентиран на КП 17616 КО Велес, и доколку е поведена постапка за утврдување на правен статус на бесправни објекти кои се евидентираат на КП 17616 КО Велес, да го известиме во која фаза е постапката и дали е донесено Решение во истата, и истите да му се достават на барателот по е-маил, **СЕ ОДБИВА.**

Образложение

Службените лица за посредување со информации од јавен карактер кај имателот на информации Општина Велес, постапувајќи во законски определениот рок по горенаведеното барање согласно член 20 став 1 од Законот за слободен пристап до информации од јавен карактер („Службен весник на Република Македонија“ бр.101/19), врз основа на спроведен тест за штетност бр.26-4823/2 од 28.10.2025 година, констатираа дека бараната информација не е информација од јавен карактер.

Тестот за штетност е задолжителна постапка со која имателот на информацијата ги проверува последиците врз интересот кој се заштитува, односно јавниот интерес што би се постигнал со објавувањето на информациите.

Врз основа на тестот за штетност бр.26-4823/2 од 28.10.2025 година, се утврди дека во конкретниот случај станува збор за управна постапка за утврдување на правен статус на објект поведена по барање на странка од индивидуален и приватен интерес кој воопшто не влијае на јавниот интерес, односно дека не станува збор за информација од јавен карактер а барателот истата ја бара заради свој приватен интерес.

Општина Велес / Municipality of Veles
Street: „Panko Brashnar“ No. 1
1400 Veles, North Macedonia
Tel/fax: ++389 43 232 966
e-mail: opve@veles.gov.mk
www.veles.gov.mk



ОПШТИНА ВЕЛЕС
MUNICIPALITY OF VELES

Во прилог на горенаведеното е и тоа што барателот поднесе до Општина Велес барање за информации бр.13-4668/1 од 01.10.2025 година со кое побара информација дали е поднесено барање за утврдување на правен статус на бесправен објект евидентиран на КП 17616 КО Велес, согласно член 26 од Законот за утврдување на правен статус на бесправни објекти и член 4 од Законот за адвокатурата.

Општина Велес на барателот му достави барање бр.13-4668/1 од 06.10.2025 година за дополнување на барањето во истото да наведе во кој конкретен предмет и пред кој орган во кој ја врши адвокатската дејност му се потребни бараните документи, согласно горенаведениот член 4 став 1 од Законот за адвокатура, цитирајќи го овој член според кој државните органи, органите на единиците на локалната самоуправа, како и правните и физичките лица кои имаат јавни овластувања, се должни на адвокатот во рок од осум дена од денот на доставеното барање да му ги дадат податоците и документите потребни во вршењето на адвокатската дејност во конкретен предмет.

Согласно член 2 став 3 од Законот за адвокатурата, при остварувањето на адвокатската дејност, адвокатот се раководи исклучиво од интересите на странката кои ги заштитува на најдобар начин со законски средства.

Барателот не го дополни горенаведеното барање туку поднесе барање за информации од јавен карактер бр.26-4823/1 од 14.10.2025 година, што не е во согласност со Законот за слободен пристап до информации од јавен карактер.

Имателот на информации Општина Велес му укажува на барателот дека Законот за слободен пристап нема за цел преку поднесување на барање за пристап до информации од јавен карактер, барателите на информации да добиваат, информации за индивидуални права и приватни интереси на физички и правни лица кои не претставуваат информации од јавен интерес, со што би остварувале лични, приватни или индивидуални права и цели или како странки да обезбедуваат докази за водење на судски постапки, дополнително да бараат и предлагаат преземање на управни дејствија и донесување на потврди, извештаи и/или други акти, за кои се во тек, или врз основа на бараните податоци ќе бидат поведени постапки пред надлежните судови, каде што барателот за пристап до информации од јавен карактер е една од странките во спорот и истиот своето право го остварува согласно одредбите од други материјални закони, како Законот за адвокатура, Законот за парничната постапка и други материјални закони.

Законската дефиниција на "јавниот интерес" значи дека остварувањето на јавниот интерес подразбира остварување на интересот на пошироката заедница како целина, којшто има првенство пред индивидуалните потреби и права на поединците.

Токму заради горенаведеното, пристапот до информациите од јавен карактер е бесплатен.



ОПШТИНА ВЕЛЕС
MUNICIPALITY OF VELES

Врз основа на горенаведеното, согласно член 20 став 1 и став 2 и член 25 од Законот за слободен пристап до информации од јавен карактер („Службен весник на Република Македонија“ бр.101/19), имателот Општина Велес одлучи како во диспозитивот.

Правна поука: Против ова Решение незадоволната странка може да поднесе жалба до Агенцијата за заштита на правото на слободен пристап до информации од јавен карактер, во рок од 15 дена од приемот на Решението.

За Општина Велес
Службени лица за посредување со
информации од јавен карактер

Марија Цилакова

Даниела Саздова

Фросина Маџарова



